

दिनांक : 04.09.2024

समय : 07.10 pm

मुख्य समाचार :-

- प्रधानमंत्री नरेन्द्र मोदी ब्रुनेई की सफल यात्रा के बाद दूसरे चरण में पहुँचे सिंगापुर।
- प्रदेश में राष्ट्रीय पोषण माह के तहत विभिन्न कार्यक्रमों का आयोजन जारी।
- प्रदेश में एक बार फिर बारिश का दौर, मौसम विभाग ने कहा अगले तीन दिन जारी रहेगी वर्षा।
- पेरिस पैरालिंपिक में भारत ने जीता 21वां पदक, शाटपुट में सचिन ने जीता रजत।

पीएम-ब्रुनेई - सिंगापुर यात्रा

प्रधानमंत्री नरेन्द्र मोदी ब्रुनेई की सफल यात्रा के बाद आज सिंगापुर पहुंच गए। सिंगापुर के गृहमंत्री के शनमुगम ने प्रधानमंत्री की आगवानी की। सिंगापुर पहुंचने पर प्रधानमंत्री का वहां रह रहे भारतीय समुदाय के लोगों ने गर्मजोशी से स्वागत किया। शाम को सिंगापुर के प्रधानमंत्री ने श्री मोदी के सम्मान में निजी तौर पर रात्रि भोज का आयोजन किया है। कल दोनों नेता भारत-सिंगापुर रणनीतिक साझेदारी की प्रगति की समीक्षा करेंगे और आपसी हित के क्षेत्रीय तथा वैश्विक मुद्दों पर विचार विमर्श करेंगे। इसके बाद प्रधानमंत्री मोदी सिंगापुर के राष्ट्रपति और अन्य गणमान्य लोगों से मुलाकात करेंगे। वे सेमीकंडर विनिर्माण इकाई

भी देखने जायेंगे। इससे पहले आज भारत और ब्रुनेई के बीच उपग्रह और प्रक्षेपणयानों के लिए टेलीमेट्री, ट्रैकिंग और टेलिकमांड स्टेशन के संचालन में सहयोग के एक समझौता जापन पर हस्ताक्षर किये गये। दोनों देश आपसी हितों के सभी क्षेत्रों में द्विपक्षीय संबंधों को और प्रगाढ़ बनाने पर भी सहमत हुए।

श्रमिक छात्रवृत्ति

भारत सरकार के श्रम कल्याण संगठन जबलपुर द्वारा बीड़ी एवं खदान श्रमिकों के अध्ययनरत बच्चों के लिये वित्तीय सहायता योजना के अंतर्गत वर्ष 2024-25 में 'नेशनल स्कॉलरशिप पोर्टल' पर प्री-मेट्रिक श्रेणी में शिक्षण के लिये आवेदन तिथि 31 अगस्त से बढ़ाकर 30 सितम्बर 2024 तक कर दी गई है। पोस्ट मेट्रिक के लिये आवेदन करने की अंतिम 31 अक्टूबर निर्धारित है। शैक्षणिक सत्र वर्ष 2024-

25 लिये शिक्षा वित्तीय सहायता योजना में मध्यप्रदेश राज्य के बीड़ी, चूना पत्थर, पोलोमाईट, लौ-मैंगनीज

क्रोम अयस्क खदान श्रमिकों के मान्यता प्राप्त शिक्षण संस्थानों में कक्षा एक से उच्च शिक्षा गृहण करने पर एक हजार रुपये से 25 हजार रुपये तक छात्र वृत्ति स्वीकृत की जाती है। योजना का लाभ प्राप्त करने के लिये पत्र विद्यार्थियों के लिये नेशनल स्कॉलरशिप पोर्टल <https://scholarships.gov.in> पर ऑनलाइन आवेदन कर सकते हैं।

स्वच्छता पखवाड़ा

प्रदेश में स्कूलों में पढ़ने वाले बच्चों को सफाई के महत्व को समझाने के लिये स्कूल शिक्षा विभाग स्वच्छता पखवाड़ा मना रहा है। स्कूलों

में 15 सितम्बर तक चलने वाले पखवाड़े में सफाई व्यवस्था पर केन्द्रित गतिविधियाँ बच्चों के सहयोग से चलाई जायेंगी। इसके लिये विभाग ने जिला कलेक्टर्स और जिला शिक्षाधिकारियों को पत्र लिखकर निर्देश दिये हैं। पखवाड़े के पहले दो दिनों में विद्यार्थियों को स्वच्छता की शपथ दिलाई गई। इस दौरान सफाई व्यवस्था पर केन्द्रित गतिविधियाँ की गईं। तीसरे दिन शाला प्रबंधन समिति द्वारा पालकों और शिक्षकों के बीच शाला में सफाई व्यवस्था बनाये रखने पर रणनीति तैयार की गई। इस दौरान बच्चों को साबुन से हाथ धोने के महत्व के बारे में बताया गया। इस दौरान व्यक्तिगत स्वच्छता दिवस 11 सितम्बर को मनाया जायेगा। लघु फिल्म एवं अन्य दृश्य-श्रव्य सामग्री का उपयोग कर कार्यक्रम आयोजित किये जायेंगे। कक्षा-6वीं से 12वीं तक की किशोरी बालिकाओं को व्यक्तिगत स्वच्छता के बारे में बताया जायेगा। पखवाड़े के अंतिम दिन 15 सितम्बर को विकासखण्ड एवं जिला स्तर पर आयोजित प्रतियोगिताओं में विजेता छात्र को पुरस्कार वितरित किये जायेंगे।

राष्ट्रीय शिक्षक पुरस्कार

राष्ट्रपति द्रौपदी मुर्मू शिक्षक दिवस के अवसर पर कल नई दिल्ली में देश भर के पचास शिक्षकों को **राष्ट्रीय शिक्षक पुरस्कार 2024** से सम्मानित करेंगी। इनमें 34 पुरुष और 16 महिला शिक्षक शामिल हैं। इसके अलावा उच्च शिक्षा विभाग के 16 शिक्षकों और कौशल विकास और उद्यमिता मंत्रालय के 16 शिक्षकों को भी सम्मानित किया जाएगा। प्रत्येक शिक्षक को पुरस्कार के रूप में पचास हजार रुपये नकद, एक

सम्मान पत्र और सिल्वर मेडल प्रदान किया जायेगा।

राज्यसभा शपथ

राज्यसभा के सभापति जगदीप धनखड़ ने आज संसद भवन में राज्यसभा के नवनिर्वाचित सदस्यों को शपथ दिलाई। इनमें महाराष्ट्र से भाजपा के धैर्यशील मोहन पाटिल, हरियाणा से किरण चौधरी, असम से रामेश्वर तेली और मध्यप्रदेश से जॉर्ज कुरियन शामिल हैं। तेलंगाना का प्रतिनिधित्व करने वाले भारतीय राष्ट्रीय कांग्रेस के डॉ. अभिषेक मनु सिंघवी ने भी आज शपथ ली।

राष्ट्रीय पोषण माह

प्रदेश में राष्ट्रीय पोषण माह के तहत विभिन्न कार्यक्रमों का आयोजन लगातार जारी है। इसके तहत आगरमालवा जिले में आंगनवाड़ी कार्यकर्ताओं का उन्मुखीकरण कार्यक्रम का आज छावनी स्थित कंपनी गार्डन सामुदायिक भवन में आयोजित किया गया। जिसमें पोषण माह अंतर्गत प्रति सप्ताह की आयोजित की जाने वाली गतिविधि की जानकारी दी गई। साथ जनांदोलन पोर्टल पर इसके आयोजन की एंट्रीज के बारे में बताया गया। इसके साथ ही स्थानीय स्तर पर आयोजित खान-पान की जानकारी मोटे अनाजों से निर्मित व्यंजन बनाने की विधि का प्रदर्शन और पोषण वैल्यू बताते हुए व्यंजनों की प्रदर्शनी भी आयोजित की गई। इसी तरह नीमच के ग्राम फुलपुरा एवं कुंठालिया के आंगनवाड़ी केंद्र में महिला एवं बाल विकास विभाग द्वारा पोषण माह के तहत महिला सशक्तिकरण कार्यक्रम आयोजित किया गया। जिसमें 68 महिलाओं एवं 43 बालक, बालिकाओं ने भाग लिया। कार्यक्रम में

वन स्टॉप सेंटर सखी कानूनी जागरूकता के अंतर्गत कानूनों से संबंधित जानकारी दी। सहायक संचालक सोदामनी शिवहरे ने महिलाओं, बालिकाओं को बी.एन.एस.2023, नवीन कानूनों, घरेलू हिंसा अधिनियम महिला और बच्चों के विरुद्ध अपराध के बारे में तथा बाल विवाह की रोकधाम, के बारे में जानकारी दी।

अस्पताल सुरक्षा

प्रदेश में अस्पतालों की सुरक्षा को लेकर प्रशासन लगातार कदम उठाए जा रहे हैं। आज शासकीय जिला चिकित्सालय अनूपपुर में सुरक्षा व्यवस्था को लेकर थाना कोतवाली में बैठक आयोजित हुई। शासकीय जिला चिकित्सालय में सुरक्षा व्यवस्था पर सिविल सर्जन डॉ. एस. बी. अवधिया, नायाब तहसीलदार एम. पी. चक्रवर्ती, पुलिस चौकी में पदस्थ पुलिस स्टाफ एवं प्राइवेट सुरक्षा कर्मियों के साथ टी. आई. कोतवाली अनूपपुर अरविंद जैन द्वारा बैठक का आयोजन किया गया। जिसमें अस्पताल की सुरक्षा कॉल करने वाले डॉक्टर मेडिकल स्टाफ एवं मरीजों की सुरक्षा के संबंध निर्देशों को बताया गया। अस्पताल में सीसीटीवी कैमरों की संख्या बढ़ाने। अस्पताल में महिलाओं के आने जाने वाले ऐसे स्थान जहाँ अंधेरा हो तो वहाँ पर लाइट की व्यवस्था बढ़ाई जाए। रात्रि में अस्पताल में आने जाने वालों का रजिस्टर में रिकॉर्ड रखा जाए। जैसे कई निर्देश बैठक में दिए गए।

निर्वाचन आयोग

मुख्य निर्वाचन पदाधिकारी सुखवीर सिंह ने आज सभी कलेक्टर एवं जिला निर्वाचन अधिकारियों के साथ वीप्रियो कांफ्रेंसिंग के जरिये मतदाता सूची के विशेष संक्षिप्त पुनरीक्षण- 2025 के संबंध में बैठक

ली। मुख्य निर्वाचन पदाधिकारी ने कहा कि बीएलओ अनिवार्य रूप से मतदाताओं के घर-घर जाकर सर्वे करें और प्रतिदिन की प्रगति की रिपोर्ट दें। श्री सिंह ने कहा कि मतदान केंद्रों का भौतिक सत्यापन कर मतदान केंद्र का फोटो 'एप' पर अपलोड करें। जर्जर मतदान केंद्र की जगह नए मतदान केंद्र बनाए जाने का प्रस्ताव भेजें। उन्होंने कहा कि एक परिवार के सदस्यों का नाम एक ही मतदान केंद्र एवं एक पार्ट पर हो। मतदान केंद्र की दूरी दो किमी से अधिक न हो और एक मतदान केंद्र पर 1500 से अधिक मतदाताओं की संख्या न हो, यह भी सुनिश्चित किया जाए। श्री सिंह ने कहा कि जिन युवाओं की उम्र 1 जनवरी 2025 को 18 वर्ष पूर्ण हो रही है, वे युवा मतदाता सूची में अपना नाम जुड़वाने के लिए अग्रिम रूप से आवेदन कर सकते हैं। साथ ही जो युवा 1 अक्टूबर 2024 को 18 वर्ष की आयु पूरी कर रहे हैं, वे भी मतदाता सूची में नाम जुड़वाने के लिए अग्रिम रूप से अपना आवेदन कर सकते हैं।

कर्मचारी भविष्य निधि

कर्मचारी भविष्य निधि योजना के तहत पेंशन पाने वाले लोग एक जनवरी 2025 से देश के किसी भी हिस्से में किसी भी बैंक में अपनी पेंशन प्राप्त कर सकेंगे। इससे 78 लाख से अधिक पेंशन भोगियों को लाभ होगा। केंद्रीय श्रम और रोजगार मंत्री डॉ. मनसुख मांजविया ने इसे कर्मचारी भविष्य निधि संगठन -ईपीएफओ की एक बड़ी उपलब्धि बताया है। उन्होंने कहा कि देश में किसी भी बैंक शाखा से पेंशन के वितरण से पेंशनभोगियों की लंबे समय से चली आ रही समस्या का समाधान होगा। उन्होंने कहा कि पेंशनभोगियों को अब अपनी पेंशन शुरू होने के

समय किसी भी सत्यापन के लिए शाखा में जाने की भी आवश्यकता नहीं होगी, और पेंशन की राशि जारी होते ही तुरंत उनके खाते में जमा कर दी जाएगी।

मुख्यमंत्री पिता निधन

मुख्यमंत्री डॉ. मोहन यादव के पिताजी सेठ पूनमचंद यादव का आज उज्जैन में अंतिम संस्कार किया गया है। उनका कल 100 वर्ष की आयु में निधन हो गया था। अंतिम यात्रा में केन्द्रीय मंत्री शिवराज सिंह चौहान, ज्योतिरादित्य सिंधिया, विधानसभा अध्यक्ष नरेन्द्र सिंह तोमर सहित अनेक वरिष्ठ जनप्रतिनिधि, अधिकारियों तथा उज्जैनवासियों ने मुख्यमंत्री शामिल हुए।

मौसम

प्रदेश में एक बार फिर बारिश का दौर जारी है। मौसम विभाग ने अगले 3 दिन तक प्रदेश में कहीं तेज तो कहीं हल्की बारिश का अनुमान जताया है। वहीं अगले 24 घंटों में रायसेन, बुरहानपुर, नीमच, मुरैना सहित 13 जिलों के लिए भारी बारिश का यलो अलर्ट जारी किया है। वहीं, भोपाल, इंदौर, जबलपुर, ग्वालियर, उज्जैन समेत अन्य जिलों में हल्की बारिश और गरज-चमक की स्थिति बनी रह सकती है।

पैरालिम्पिक

पेरिस पैरालम्पिक्स में भारत के सचिन सरजेराव ने पुरुषों के शॉटपुट एफ-46 में रजत पदक जीत लिया है। उन्होंने एशियाई रिकॉर्ड 16 दशमलव तीन-दो मीटर गोला फेंक कर रजत देश के नाम किया।

यह भारत का 21वां पदक है। सचिन ने इसी साल जापान में विश्व पैरा एथलेटिक्स चैम्पियनशिप में भी स्वर्ण पदक जीता था। राष्ट्रपति और प्रधानमंत्री ने सचिन सरजेराव को पदक जीतने पर बधाई दी है।

समाचार संक्षेप

- भोपाल के आरसीव्हीपी नरोन्हा प्रशासन अकादमी में कल शिक्षक दिवस के मौके पर होने वाला राज्य स्तरीय शिक्षक सम्मान समारोह-2024 अपरिहार्य कारण से स्थगित किया गया है। यह जानकारी लोक शिक्षण संचालनालय भोपाल द्वारा दी गई।
- नीमच जिला मुख्यालय में 14 सितम्बर को नेशनल लोक अदालत का आयोजन किया जायेगा। इसमें अधिक से अधिक प्रकरणों का निराकरण आपसी सुलह और समझौते के माध्यम किया जावेगा।
- सीहोर जिले में मुख्यमंत्री तीर्थ-दर्शन योजना अंतर्गत 14 सितम्बर से तीर्थ यात्रा प्रारंभ हो रही है। तीर्थ यात्रियों के लिए व्यवस्थाओं के संबंध में जिला रोजगार अधिकारी को पर्यवेक्षक के रूप में नियुक्त किया है।
- मध्य प्रदेश खादी तथा ग्रामोद्योग बोर्ड कार्यालय जिला पंचायत द्वारा बैतूल जिले के बेरोजगार युवाओं को रोजगार मूलक विधाओं का निःशुल्क प्रशिक्षण दिया जाएगा। इसके लिए 6 सितंबर तक ऑनलाइन आवेदन किये जा सकते हैं।

